

10 ta' April, 1962.

Imhalef:—

Onor. Dr. T. Gouder, LL.D.

Magġur Charles Bartolo ne.

versus

Joseph Dalli et.

**Soċjetà "in nome collettivo" — Responsabbiltà tas-Soċi —
Solidarjetà — Eskussjoni tas-Soċjetà — Art. 132 tal-
Kap. 17.**

Fl-istat attwali tal-ligi taghna, din ma taghmel ebda attenwazzjoni għall-effetti tal-obbligazzjoni solidali tas-soċi fis-soċjetà kollettiva; u l-kredituri tas-soċjetà ma għandhomx bżonn qabel ma jaġixxu kontra s-soċi singoli, jeskutu lis-soċjetà.

Il-Qorti:— Rat l-att ta' ċitazzjoni li bih l-attur nomine, wara li ppremetta illi d-ditta attriċi kellha depożitat għand il-konvenuti kwantità ta' kanen galvanizzati, u li minn dawk il-kanen naqsu 6710 piedi u 9 pulzieri "pipes" tan-nofs pulzier, li jiswew £181.15.0 bis-6 $\frac{1}{2}$ d. il-pied, u dan waqt li l-merkanzija kienet tinsab taħt il-kustodja u responsabbiltà tal-konvenuti; talab illi l-istess konvenuti jiġu kundannati jhallsu lilu s-somma ta' £181.15.0 bħala ndennizz għaddanni li hu sofra minhabba l-fuq imsemmi nuqqas. Bl-ispejjeż kompriżi dawk tal-ittra uffiċjali tal-10 ta' Diċembru 1957;

Omissis;

Rat il-verbal in data 6 ta' April 1962 (fol. 76), li minnu jirriżulta illi l-partijiet jaqblu li hemm bejn il-konvenuti soċjetà "in nome collettivo", kif del resto jirriżulta mill-imsemmi dokument fil-fol. 11 tal-proċess, u talbu li qabel xejn tiġi deċiża l-ewwel eċċezzjoni preliminari, fis-sens illi "imissha għet konvenuta s-soċjetà, u mhux individwalment is-soċi tagħha";

Semgħet id-difensuri fuq din l-eċċezzjoni, u ejoè li l-kredituri soċjali ma jistgħux jaġixxu kontra s-singoli soċi qabel ma jkunu eżerċitaw l-azzjoni kontra s-soċjetà, u kkunsidrat;

— Illi, meta wieħed jeżamina sewwa l-liġi tagħna, kif għadha sal-lum u l-effetti tas-solidarjetà kif huma definiti fis-sistema tagħna tal-liġijiet, ma jidherx li din l-eċċezzjoni tista' tiġi milqugħa. Il-liġi tagħna, difatti, ma tagħmel l-ebda attenwazzjoni għall-effetti tal-obligazzjoni solidali tas-soċi, kif jagħmlu kosta liġijiet barranin, fosthom, per eżempju, il-liġi taljana, li għandha norma speċjali, kontenuta fit-tieni parti tal-art. 106 tal-Kodiċi tal-Kummerċ, li fl-ewwel parti tiegħu jgħid kif in sostanza jingħad fl-art. 132 tal-Kodiċi tal-Kummerċ tagħna, illi s-soċi fl-isem kollettiv huma obligati "in solido" għall-operazzjonijiet magħmula għan-nom u akkont tas-soċjetà, u fit-tieni parti, dik li tonqos fil-liġi tagħna, jgħid illi b'dan kollu l-kredituri tas-soċjetà ma jistgħux jippretendu l-pagament minn għand is-singoli soċi qabel ma jeżerċitaw l-azzjoni kontra s-soċjetà. Preċett legiſlattiv bħal dan jagħmel eċċezzjoni għall-prinċipju tas-solidarjetà, u jirrendi sussidjarja r-responsabbiltà tas-soċi "in nome colectivo". li kwindi jkollhom l-"exceptio excussionis" jekk jiġu qabel iż-żmien imsejha biex jirrispondu għall-obligazzjonijiet soċjali — konsegwenza logika tar-rikonossiment tal-entità ġuridika tas-soċjetà, ta' patrimonju proprju u ta' responsabbiltà konsegwenti, hwejjeg li ta'bilhaqq għandhom iġibu distinzjoni bejn soċjetà u soċi anki għal dak li jirrigwarda l-eżerċizzju tal-azzjonijiet; u kien għalhekk, kif jirriżulta mir-relazzjoni "Mancini", li għet inserita l-imsemmija dispożizzjoni fil-Kodiċi tal-Kummerċ Taljan li tagħmel eċċezzjoni għall-imsemmi prinċipju tas-solidarjetà. Liema prinċipju, kwindi, jibqa' jesplika l-effetti kollha tiegħu fin-nuqqas ta' norma li tagħmillu dik

l-eċċezzjoni, allavolja t'hekk jistgħu jiġu negati dawk irrekwiżiti li l-liġi tattribwixxi lis-soċjeta. Jekk dawn ma għandhomx jiġu negati, għandha tiġi ntrodotta dispożizzjoni bħal dik fuq rikordata tal-liġi taljana; u difatti, l-Ordinanza (no. X) tal-1962 dwar soċjetajiet kummerċjali, li iżda għadha ma bdiex is-sehħ, tikkontjeni norma pjù o meno simili, billi fit-tieni paragrafu tal-art. 6 (fl-ewwel parti dan l-artikolu jgħid li s-soċjeta f'isem kollettiv taħdem taħt isem soċjali u għandha l-obligazzjonijiet tagħha garantiti bir-responsabbiltà illimitata u "in solidum" tas-soċi kollha) jingħad: "Izda ebda azzjoni ma tkun tista' tittiehed kontra s-soċi ndividwali jekk ma tkunx giet eskussa qabel il-proprjeta tas-soċjeta";

Hu veru li fid-dottrina u fil-ġurisprudenza franċiża — u dan qiegħed jingħad għaliex il-liġi franċiża, li fuqha qegħdin dik id-dottrina u dik il-ġurisprudenza, tillimita ruħha tgħid biss li s-soċi "in nome collettivo" huma obligati solidament għad-debiti kollha tas-soċjeta — b'maġġoranza hu rikonoxxut il-karattru ta' obligazzjoni sussidjarja lill-obligazzjoni tas-soċi; iżda hemm ukoll disakkord kbir. Paredessus, per eżempju, jopina illi l-kreditur jista' jeskuti is-soċi singoli qabel ma jeskuti lis-soċjeta, imma ma jistax jirrivolgi ruħu kontra s-soċi iżolati jekk mhux wara li jkun giegħel li jiġi ġudikat kontra s-soċjeta tant dwar il-verità kemm dwar il-kwantità tad-debitu. Delamabre et Lepoitoin jgħallmu li għandha tiġi qabel eskussa s-soċjeta. Lyon-Caen et Renault huma tal-fehma li l-kreditur jista' jaġixxi mill-ewwel kontra s-singoli soċi, imma, għal raġunijiet ta' ekwità, is-soċjeta għandha tiġi qabel kostitwita in mora. Finalment Bravard-Verjrieres jgħidu illi l-kredituri soċjali jistgħu jeżerċitaw id-drittijiet tagħhom kontra s-soċi mingħajr ebda kondizzjoni;

Il-maġġur parti tal-awturi jirrikonoxxu illi, rigorozament, ma jistgħax jingħad li l-kreditur hu tenut jeskuti s-soċjeta qabel ma jipproċedi kontra s-singoli soċi. Jibqa' veru, b'dan kollu, dak li fuq ġa ġie rilevat, illi mingħajr dispożizzjoni speċjali li tagħmel xi eċċezzjoni għall-prinċipju tas-solidarjeta, bħal dik li nsibu fil-Kodiċi Taljan u f'kodiċijiet oħra barranin, u bħal dik li għad tkun tagħna wkoll meta tibda ssehħ l-Ordinanza X tal-1962, dak il-prinċipju

tas-solidarjetà għandu jispjega l-effetti kollha tiegħu; u tant hu dan hekk, li din kienet ir-raġuni li għiebet li tiġi mdaħħla l-imsemmija norma, "speċjalissima", kif isej-hilha Marghieri, fil-kodiċijiet barranin fuq rikordati, u li sejra tidhol f'taġna bil-liġi fuq riferita. U ta' din l-opin-joni kien, u hekk kien jgħallem, il-Professor Carlo Mallia, ġa ordinarju tal-kattedra tad-Dritt Kummerċjali fl-univer-sità taġna, kif jirriżulta mill-appunti tiegħu fuq id-Dritt Kummerċjali Malti, fejn jinqara:— "Per effetto della soli-darietà il socio azionato non può eccepire l'escussione pre-ventiva degli altri soci. Ma può egli pretendere che il cre-ditore sociale eserciti prima la sua azione contro la società, escuta preventivamente il patrimonio sociale? Il Pipia opina per l'affermativa. 'I soci', egli osserva, 'sono tenuti in solido tra loro, e non già colla società, e contro questa, e non contro i soci, deve in via preventiva e principale aspe-rirsi l'azione dei creditori'. Ma non sembra che questa opinione possa conciliarsi cogli effetti della solidarietà come definita nel nostro sistema delle leggi. E difatti, nella legge italiana si è trovato necessario di inserire una nuova ed esplicita disposizione (art. 106) per stabilire che i creditori della società non possono pretendere il pagamento dai sin-goli soci prima di aver esercitata l'azione contro la società";

Għall-motivi premissi;

Tirrespingi l-eċċezzjoni; bl-ispejjeż.
